

सत्य सनेही भरत ( ९५ )

गुरु वशिष्ठ देव सभा कठी कई। सारे समाज भरत लाल खे आग्रहु कयो त हाणे पिता जो दिनलु राजु सम्भाले सभिनी खे सनाथु करि। प्रभू प्रेम जो बलु पाए श्री भरत लाल रोई चयो त हाणे मुंहिजो हिन अयोध्या में छा आहे। मुंहिजा सची अयोध्या त श्री रघुनाथ जे चरणारिविंदन में आहे। मुंहिजो सुख राजु भागु सभु उन करुणा निधान जी सेवा आहे। मुंहिजी खुशी श्री युगल धणियुनि जी चरण छांव ई आहे। मूं खे दाढ़ो दुखु थो थिए जो सभेई मूंखे प्यारे प्रभू श्री रामचंद्र जे चरण कमलनि खां परे रही हिन राजु सम्भालण जी सलाह देई रहिया आहिनि। अलाए इन में कहिड़ो हितु दिठो अथनि। अगे मुंहिजी थोरी भलाई थी आहे। धनु धनु मिली कैकेई माउ जंहि कयो मुंहिजे साहिब सियाराम खे पराओ। न सही सघी सुकुमार श्री सीयाराम जा सुख। शायद श्रीकौशल्या अमड़ि जे ऊंचे सौभाग्य खे निहारे अखियूं अंधियूं थी पयसि। पाण सां गदु मूं खे बि धन्यु कयो अथसि। मुंहिजे धर्म धुरंदड़ पूज्य दादा जो दगा सां राजु खसे, वेसाही कुमार सां वेसाह घातु करे, मूं खे राजा बणाइण जो यतनु कयाई वाह ! वाह !

इन्हीअ ओचितीअ पुठि में लगल चोट मुंहिजे दिलि जी तार तार टोड़े छद्दी आहे। उन जे मथां वरी सभेई मूं खे राजा थियण जी सलाह देई रहिया आहियो। हाय ! हाय ! मां छा चवां ?

हे गुरु बाबा ! मां पंहिजे संताप जी बाहि में जली रहियो आहियां। मुंहिजी रक्षा करियो। मां सभिनी खे हथ जोड़े, गले में पांडु पाए, पेरे पई विनय थो करियां त कृपा करे मूं खे वधीक दुखु न दियो। मूं घणो सठो आहे वधीक सहणु मुशिकल आहे। मूं ते क्यासु करे मुंहिजो साथु दियो। जेकदहीं मुंहिजो हितु चाहियो था त पोइ सभु मूं सां गद्दिजी श्री प्रभू महाराजनि जे चरण कमलनि में चित्रकूट दे हलो। मां अयोध्या रही छा कंदुसि। मूं खे ओद्राहुं वठी हलो। मां पंहिजे प्यारे मालिक श्री सीयाराम लखण जे चरण चुमण लाइ सुभाणे ई बन दे वेंदुसि। बराबर मूं खां, मुंहिजी माउ खां घणे में घणी बुराई थी आहे पर तदहीं बि मुंहिजो करुणा सागर शील कृपा जी निधि साहिबु श्रीराम मूं खे पंहिजे सन्मुख दिसी मूं खे पंहिजे चरणनि में जाइ दींदो। इहो मूं खे दृढ़ विश्वास आहे।

श्री भरत लाल जा परम अनुकूल, अमृत जे समान मिठा ऐं प्यारा वचन बुधी सभेई श्री भरत लाल जे सत्य सनेह खे साराहण लगा। लाल भरत ! तूं धन्य आं। जीवन जो सचो लाभु ऐं धर्म तो ई ज़ातो आहे। तुंहिजे महान शील स्नेह खे प्यारो श्रीसीयारामु ई ज़ाणे

थो। ऐं ज़ाणनि था उहे रसिक संत जिनि जो श्री तुलसी अ वांगुर  
श्रीराम नाम सां नेमु ऐं प्रेम निबही आयो।

बसि सभिनी पक करे चित्रकूट हलण जी तियारी कई ऐं प्रभात  
जो सारो समाजु बन दे हलण लगो।

संतु तुलसी थो चवे त अवधवासी प्यारे भरत लाल सां चित्रकूट  
द्राहु अहिड़ी आतुरता सां हलण लगा जिय दारुण दावाग्नि सां बन खं  
जलंदो दिसी पखी हरण ऐं बिया जीव बन छदे भजंदा आहिनि।  
सभेई विरह अग्नि खां बचण लाइ श्रीराम सरोवर द्राहु तकिड़ा  
तकिड़ा भजण लगा।